

# خود کلامی

پروین شاکر






۳۱

# خودکاری

پروین شاکر



مراد پیپلز کیشنز • اسلام آباد

## جملہ حقوق بحق مُصنّف محفوظ ہیں

خود کلامی	.....	نام کتاب
مراد پبلی کیشنز، اسلام آباد	.....	ناشر
نیاز جہانگیر پرنٹرز، غزنی سٹریٹ	.....	مطبع
اردو بازار، لاہور۔ فون 7314319		
کوہ نور آرٹ سیکشن۔ فون 7358912	.....	سرورق
ظفر احمد	.....	پس ورق تصویر
150/= روپے	.....	قیمت

Sole Stockists/Distributors  
**JAHANGIR BOOK DEPOT**

Telephones:

Urdu Bazar Lahore : 042-7220879  
Iqbal Road Rawalpindi : 051-539809

مراد  
تیرے نام!

# ترتیب

- ۱۔ کچھ تو ہوا بھی سرد تھی، کچھ تھا تر خیال بھی، ۹
- ۲۔ دو ساحلی نظییں، ۱۱
- ۳۔ الالم حیات لوٹ آئیں، ۱۳
- ۴۔ یوں حوصلہ دل نے ہار اکب تھا، ۱۵
- ۵۔ کھلے گی اس نظر پر چشم ترا ہستہ آہستہ، ۱۷
- ۶۔ جواز، ۱۸
- ۷۔ میرالال، ۲۰
- ۸۔ تیری موہتی صورت، ۲۱
- ۹۔ کائنات کے خالق، ۲۲
- ۱۰۔ اب بھلا چھوڑ کے گھر کیا کرتے، ۲۳
- ۱۱۔ ہمسفر چھوٹ گئے راہگزر کے ہمراہ، ۲۶
- ۱۲۔ اک نہ اک روز تو رخصت کرتا، ۲۷
- ۱۳۔ کے خبر تھی، ۲۹
- ۱۴۔ مسیغٹ، ۳۱
- ۱۵۔ اختیار کی ایک کوشش، ۳۵
- ۱۶۔ نئے سال کی پہلی نظم، ۳۶
- ۱۷۔ وقت کے ساتھ عناصر بھی بے سازش میں، ۳۸
- ۱۸۔ الزام تھا دیے پہ، نہ تقصیرات کی، ۳۹
- ۱۹۔ اک لمحہ تو پھر بھی ٹوں رو جائے، ۴۱

- ۲۰۔ وہ ۲۲،
- ۲۱۔ ساتھ، ۲۳
- ۲۲۔ اس کی آواز، ۲۲
- ۲۳۔ سرشاری، ۲۶
- ۲۴۔ آتش بجاں، ۲۸
- ۲۵۔ یہی لہجہ کی ایک نظم، ۵۰
- ۲۶۔ لے رزم بھری رات، ۵۲
- ۲۷۔ بے فیض رفاقت میں شکر گس کے لئے تھا، ۵۳
- ۲۸۔ شاید اس نے مجھ کو تہما دیکھ لیا ہے، ۵۴
- ۲۹۔ کیا کہے میری مسخانی بھی کرنے والا، ۵۶
- ۳۰۔ موتی ہار پر دئے ہوئے، ۵۸
- ۳۱۔ ایک دکھورین شخص سے، ۶۰
- ۳۲۔ میں تیری رہنے میں خوش ہوں، ۶۲
- ۳۳۔ چلین ری ایکشن، ۶۵
- ۳۴۔ مجبوری کی ایک رات، ۶۸
- ۳۵۔ الوداعیہ، ۷۱
- ۳۶۔ دشت و دریا سے گزرنا ہو کہ گھر میں رہنا، ۷۲
- ۳۷۔ دو گھڑی میسر ہو اس کا ہم سفر ہونا، ۷۵
- ۳۸۔ میں ہجر کے عذاب سے انجان بھی نہ تھی، ۷۷
- ۳۹۔ آواز کے ہمراہ سراپا بھی تو دیکھوں، ۷۹
- ۴۰۔ اک شخص کو سوچتی رہی ہیں، ۸۱
- ۴۱۔ دائرہ، ۸۲
- ۴۲۔ دی سنگ لنگ، ۸۵
- ۴۳۔ ..... پھولوں کا کیا ہوگا، ۸۸
- ۴۴۔ سفر کی خواہش کے نہیں ہے، ۹۰

- ۲۵۔ ہمارا المیہ یہ ہے، ۹۲
- ۲۶۔ عشق میں بھی مرنا اتنا آسان نہیں، ۹۵
- ۲۷۔ جو دھوپ میں رہا نہ روانہ سفر یہ تھا، ۹۶
- ۲۸۔ دشمن کو ہارنے سے بچانا عجیب تھا، ۹۸
- ۲۹۔ یہ کیسا اذراں تکلم ہے، جس کی تاب نہ ہو، ۱۰۰
- ۵۰۔ چراغ مانگتے رہنے کا کچھ سبب بھی نہیں، ۱۰۳
- ۵۱۔ نوشتہ، ۱۰۵
- ۵۲۔ فَبَايَ الْاَلَاءِ رَبِّكَ كَمَكْذِبِ بْنِ، ۱۰۸
- ۵۳۔ قرون قرخ زاد کے لیے ایک نظم، ۱۱۱
- ۵۴۔ پاسبانی پہ اندھیرے کو تو گھر پر رکھا، ۱۱۴
- ۵۵۔ میں فقط چلتی رہی، منزل کو سر اس نے کیا، ۱۱۶
- ۵۶۔ پھیلا دیے خود ہاتھ طلب گار کے آگے، ۱۱۸
- ۵۷۔ جب مکان ہے کہ جس میں میکس نہیں آتا، ۱۲۰
- ۵۸۔ یوں چاہے غزاں کھڑی ہو دل میں، ۱۲۱
- ۵۹۔ ایک مشورہ، ۱۲۲
- ۶۰۔ مجھے مت بتانا، ۱۲۳
- ۶۱۔ چہ کنم، ۱۲۵
- ۶۲۔ بے یقینی کی ایک نظم، ۱۲۶
- ۶۳۔ گھر کے ٹٹنے کا غم تو ہوتا ہے، ۱۲۹
- ۶۴۔ مگر کا بھروسہ کیا، پل کا ساتھ ہو جائے، ۱۳۰
- ۶۵۔ خواب کیا دیکھے کوئی نیند کے انجام کے بعد، ۱۳۲
- ۶۶۔ دل کا کیا ہے، وہ تو چاہے گا مسلسل ملنا، ۱۳۳
- ۶۷۔ لفظ بڑھے اور وعدے پھیلے، دل کی حکایت ختم ہوئی، ۱۳۵
- ۶۸۔ بھٹ، ۱۳۶
- ۶۹۔ انہونی کی ایک دعا، ۱۳۸

ایک تنہا سیارہ ، ۱۴۱	-	۷۰
فرزیدہ نہیں سے ، ۱۴۳	-	۷۱
دنیا کو تو حالات سے امید بڑی تھی ، ۱۴۵	— غزل	۷۲
پانچ چہروں کے فروزاں تھے کہ ناموں کے گلاب ، ۱۴۷	— غزل	۷۳
اک صد اپکارے جاتی ہے ، ۱۴۹	-	۷۴
ایک خط ،	-	۷۵
جدائی کے بندی خانے میں ، ۱۵۴	-	۷۶
ایک سوال — دور جا بسنے والوں سے ، ۱۵۶	-	۷۷
کریں ترکِ زمیں یا جائیں جاں سے ، ۱۵۸	— غزل	۷۸
پورا غمیلے سے باہر رکھا گیا وہ بھی ، ۱۶۱	— غزل	۷۹
نظر بھی آیا ، اسے اپنے پاس بھی دیکھا ، ۱۶۲	— غزل	۸۰
ایک غیر زمینی رات ، ۱۶۴	-	۸۱
ایک خوبصورت ڈرائیو ، ۱۶۶	-	۸۲
آج کی رات ، ۱۶۸	-	۸۳
وہ مجبوری نہیں تھی ، یہاں کاری نہیں ہے ، ۱۷۱	— غزل	۸۴
مرنے سے بلج پیلے مر گئے تھے ، ۱۷۳	— غزل	۸۵
ایک شاعرہ کے لیے ، ۱۷۵	-	۸۶
لازم تھا اب کہ ذوقِ تماشا کو دیکھتی ، ۱۷۸	— غزل	۸۷
پھر چاکِ زندگی کو رو کر ملا کہاں ، ۱۷۹	— غزل	۸۸
کچھ فیصلہ تو ہو کہ کہہ کر جانا چاہیے ، ۱۸۰	— غزل	۸۹
عودِ کلای ، ۱۸۲	-	۹۰



کچھ تو ہوا بھی سرد تھی، کچھ تھا ترا خیال بھی  
دل کو خوشی کے ساتھ ساتھ ہوتا رہا ملال بھی

بات وہ آدھی رات کی، رات وہ پورے چاند کی  
چاند بھی عین چیت کا اُس پہ ترا جہاں بھی

سب سے نظر بچا کے وہ مجھ کو کچھ ایسے دیکھتا  
ایک دفعہ تو رُک گئی گردشِ ماہ و سال بھی

دل تو چمک سکے گا کیا، پھر بھی ترش کے دیکھ لیں  
شیشہ گرانِ شہر کے ہاتھ کا یہ کمال بھی

اُس کو نہ پاسکے تھے جب دل کا عجیب حال تھا  
اب جو نیٹ کے دیکھئے بات تھی کچھ محال بھی

میری طلب تھا ایک شخص وہ جو نہیں ملا تو پھر  
ہاتھ دعا سے یوں گرا، بھول گیا سوال بھی

اُس کی سخن طرازیوں میرے لئے بھی ڈھال تھیں  
اُس کی منہسی میں چھپ گیا اپنے غموں کا حال بھی

گاہ قریب شاہِ رگ، گاہ بعیدِ وہم و خواب  
اُس کی رفاقتوں میں رات، ہجر بھی تھا وصال بھی

اُس کے ہی بازوؤں میں اور اُس کو ہی سوچتے رہے  
جسم کی خواہشوں پر تھے رُح کے اور جاں بھی

شام کی نا سمجھ ہوا پوچھ رہی ہے اک پتا  
موج ہوائے کوئے یار، کچھ تو مرا خیال بھی

## دو ساحلی نظمیں (۲)

(۱)

پہلے چاند کی نرم مہکتی رات  
سبک ساحل کی ٹھنڈک

اور خوش لمس ہوا

تن کی چاہ میں جلنے والی

دو پیاسی روحوں کو ایسے چھونے لگی تھی

جیسے اُن کا دکھ پہچان گئی ہو !

(۲)

جس جذبے پر  
دن بھر سوچ اپنے ہاتھ رکھے رہتا تھا  
شب کے لمس سے ایسے جاگ پڑا تھا  
ریت کی دلآرام رفاقت  
اور سُنگتی تنہائی کے بیچ  
سمندر کی بانہوں سے لپٹے ہوئے دو منکر جسم  
اپنے آپ سے ہار چکے تھے  
رات کا جادو جیت چکا تھا !

۱۲

آلامِ حیات ، لوٹ آئیں  
اسائشیں مجھ کو کھانہ جائیں

کیا ایسی تلاشِ آب و دانہ  
پرواز کا لطف بھول جائیں

تو مقتلِ شب سے آرہی ہے  
اے صبح ! تجھے گلے لگائیں

آسمان سہی بپھڑکے رہنا  
پراس کا سا دل کہاں سے لائیں



جب ہم کسی اور کا ہوئے رزق  
کس کے لیے زندگی کمائیں

معلوم، کہ چھوڑنا ہے اک دن  
پھر بھی یہ لگن کہ گھر بنائیں

بستی میں اتر رہا ہے پانی  
ہم اور کہاں اتر کے جائیں

پانی ہے، ہوا ہے یا خلا ہے  
ہم اپنے قدم کہاں جمائیں

یوں حوصلہ دل نے ہارا کب تھا  
سرطان مرا ستارا کب تھا

لازم تھا گزرنا زندگی سے  
بن زہر پیے گزارا کب تھا

کچھ پل اُسے اور دیکھ سکتے  
اشکوں کو مگر گوارا کب تھا

ہم خود بھی جدائی کا سبب تھے  
اُس کا ہی قصور سارا کب تھا

اب اور کے ساتھ ہے تو کیا دکھ  
پہلے بھی کوئی ہمرا کب تھا

اک نام پہ زخم کھل اٹھے تھے  
قاتل کی طرف اشارا کب تھا

آئے ہو تو روشنی ہوئی ہے  
اس بام پہ کوئی تارا کب تھا

دیکھا ہوا گھر تھا پر کسی نے  
دہن کی طرح سنوارا کب تھا

کھلے گی اُس نظر پہ چشم تر آہستہ آہستہ  
کیا جاتا ہے پانی میں سفر آہستہ آہستہ

کوئی زنجیر پھر واپس وہیں پرلے کے آتی ہے  
کٹھن ہو راہ تو چھٹتا ہے گھر آہستہ آہستہ

بدل دینا ہے رستہ یا کہیں پر بیٹھ جانا ہے  
کہ تھکتا جا رہا ہے ہم سفر آہستہ آہستہ

خلس کے ساتھ اس دل سے نہ میری جان نکل جائے  
کھینچے تیر شنائی مگر آہستہ آہستہ

ہوا سے سرکشی میں پھول کا اپنا زیاں دکھیا  
سو جھکتا جا رہا ہے اب یہ سر آہستہ آہستہ

## جواز

کتنی سنسان زندگی تھی

سب طاق مرے دیے سے خالی  
بے برگ و ثمر بدن کی ڈالی  
کھڑکی پہ نہ آ کے بیٹھے چڑیا  
آہنگن میں بھٹک سکے نہ تستلی  
سنجوج کی بے نمورتوں سے  
میں کتنی ادا اس ہو چلی تھی



آواز کے سیلِ بے پنہ میں  
میں تھی، مرے گھر کی خاموشی تھی

پر دیکھ تو آ کے لال میرے  
اس کلبہٴ غم میں مجھ کو تیرے  
آنے کی نوید کیا ملی ہے  
جینے کا جواز مل گیا ہے!

# میرالال

میرے زرد آنگن میں  
سرخ پھول کی خوشبو  
نقہ رنی کرن بن کر  
کاستی دنوں کی یاد  
سبز کرتی جاتی ہے!

## تیری موہنی صورت

ہاں مجھے نہیں پروا  
اب کسی اندھیرے کی  
آنے والی راتوں کے  
سب اُداس رستوں پر  
ایک چاند روشن ہے  
تیری موہنی صورت !

# کائنات کے خالق!

کائنات کے خالق!  
دیکھ تو مرا چہرہ

آج میرے ہونٹوں پر  
کیسی مسکراہٹ ہے  
آج میری آنکھوں میں  
کیسی جگمگاہٹ ہے  
میری مسکراہٹ سے  
تجھ کو یاد کیا آیا

میری بھگی آنکھوں میں  
تجھ کو کچھ نظر آیا  
اس حسین لمحے کو  
تُو تو جانتا ہو گا  
اس سمسے کی عظمت کو  
تُو تو مانتا ہو گا

ہاں۔ تراگماں سچ ہے  
ہاں۔ کہ آج میں نے بھی  
زندگی جمنہ دی ہے!



اب بھلا چھوڑ کے گھر کیا کرتے  
شام کے وقت سفر کیا کرتے

تیری مصروفیتیں جانتے ہیں  
اپنے آنے کی خبر کیا کرتے

جب ستارے ہی نہیں مل پائے  
لے کے ہم شمس و قمر کیا کرتے

وہ مسافر ہی کھلی دھوپ کا تھا  
سائے پھیلا کے شجر کیا کرتے

خاک ہی اول و آخر مٹھری  
کر کے ذرے کو گہر کیا کرتے

رائے پہلے سے بنالی تو نے  
دل میں اب ہم ترے گہر کیا کرتے

عشق نے سارے سلیقے بنائے  
حسن سے کسب ہنر کیا کرتے

ہم سفر چھوٹ گئے راہگزر کے ہمراہ  
کوئی منظر نہ چلا دیدہ تر کے ہمراہ

ایسا لگتا ہے کہ پیروں سے لپٹا آئی ہے  
ایک زنجیر بھی اسباب سفر کے ہمراہ

اتنا مشکل تو نہ تھا میرا پلٹنا لیکن  
یاد آجاتے ہیں رستے بھی تو گھر کے ہمراہ

کس سے تصدیق کروں شہر کی بربادی کی  
اب تو قاصد بھی نہیں ہوتے خبر کے ہمراہ

ہم نے جنگل میں بھی بیٹھے نہیں مڑ کر دیکھا  
کیا عجب عزم بندھا رخت سفر کے ہمراہ

اک نہ اک روز تو رخصت کرتا  
مجھ سے کتنی ہی محبت کرتا

سب رتیں آکے چلی جاتی ہیں  
موسمِ غم بھی تو ہجرت کرتا

بھیڑے مجھ کو کہاں پاسکتے  
وہ اگر میری حفاظت کرتا

میرے لہجے میں غرور آیا تھا  
اس کو حق تھا کہ شکایت کرتا

کچھ تو تھی میری خطا اور نہ وہ کیوں  
اس طرح ترکِ رفاقت کرتا

اور اُس سے نہ رہی کوئی طلب  
بس مرے پیار کی عزت کرتا



# کسے خبر تھی

(سرور بارہ بتکوی کے لئے ایک نظم)

وہ زرد موسم کی آخری شب  
ہجوم ہم خواہگاں میں بیٹھا  
بہار کے پہلے پھول کا ذکر کر رہا تھا  
اور اپنے گل کے لئے سنہری شگون لینے کو  
اس کے کھلنے کا منتظر تھا

کے خبر تھی  
کہ اب کے موسم  
بہار کے پہلے پھول کو بھی  
شگفت کے معجزے کی خاطر  
اُسی کی مٹی کا آسرا تھا !

جانی 200 دس -

## مِسْفِطٌ

کبھی کبھی میں سوچتی ہوں  
مجھ میں لوگوں کو خوش رکھنے کا ملکہ  
اتنا کم کیوں ہے

کچھ لفظوں سے کچھ میرے لہجے سے خفا ہیں  
پہلے میری ماں

میری مصروفیت سے

نالان رہتی تھی

اب یہی جگہ مجھ سے میرے بلیے کو ہے !  
(رزق کی اندھی دوڑ میں رشتے کتنے پیچھے رہ جاتے ہیں)

MISFIT

جب کہ صورتِ حال تو یہ ہے  
میرا گھر

میرے عورت ہونے کی مجبوری کا  
پورا لطف اٹھاتا ہے

ہر صبح

میرے شانوں پر

ذمہ داری کا بوجھ لیکن

پہلے سے بھاری ہوتا ہے

پھر بھی میری پشت پہ

نااہلی کا کوب

روز بروز نمایاں ہوتا جاتا ہے !

پھر میرا دفتر ہے

جہاں تقریر کی پہلی ہی شرط کے طور پہ

خود داری کا استعفیٰ داخل کرنا تھا

میں بنجر ذہنوں میں پھول اگلنے کی کوشش کرتی ہوں  
کبھی کبھی ہریالی دکھ جاتی ہے

ورنہ

پتھر

بارش سے اکثر ناراض ہی رہتے ہیں

مراقبہ

میرے حرف میں روشنی ڈھونڈ نکالتا ہے  
لیکن مجھ کو

اچھی طرح معلوم ہے

ان میں

کس کی نظریں لفظ پہ ہیں

اور کس کی لفظ کی خالق پر

سائے دائرے میرے پاؤں سے چھوٹے ہیں

لیکن وقت کا وحشی ناچ

کسی مقام نہیں رکتا

رقص کی لے ہر لمحہ تیز ہوئی جاتی ہے  
یا تو میں کچھ اور ہوں  
یا پھر  
یہ میرا ستیارہ نہیں ہے !

# اختیار کی ایک کوشش

اگر بن میں رہنا مقدر ہے  
اور یہ اک طے شدہ امر بھی ہے  
کہ ہر بن میں بس بھیڑیے منتظر ہیں مرے  
تو یہ سوچتی ہوں  
کہ اس صورتِ حال میں  
کیوں نہ پھر  
اپنی مرضی کے جنگل میں ہی جا بسوں !

# نئے سال کی پہلی نظم

اندیشوں کے دروازوں پر  
کوئی نشان لگاتا ہے  
اور راتوں رات تمام گھروں پر  
وہی سیاہی پھر جاتی ہے

دُکھ کا شبِ غم روزِ ادھورا رہ جاتا ہے  
اور شناخت کا لمحہ بیتنا جاتا ہے



میں اور میرا شہرِ محبت  
تاریکی کی چادر اوڑھے  
روشتی کی آہٹ پر کان لگائے کب سے بیٹھے ہیں  
گھوڑوں کی ٹاپوں کو سنتے رہتے ہیں !  
حدِ سماعت سے آگے جانے والی آوازوں کے رشیم سے  
اپنی ردائے سیاہ پہ تارے کاڑھتے رہتے ہیں  
انگشتانے اک اک کر کے چھلنی ہونے کو آئے  
اب باری انگشتِ شہادت کی آنے والی ہے  
صبح سے پہلے وہ کٹنے سے بچ جائے۔ تو !

وقت کے ساتھ عناصر بھی لہے سازش میں  
جل گئے پیڑ کبھی دُھوپ کبھی بارش میں

وہ تو اک سادہ و کم شوق کا طالب نکلا  
ہم نے ناحق ہی گنوا یا اُسے آرائش میں

زندگی کی کوئی محرومی نہیں یاد آئی  
جب تک ہم تھے ترے قرب کی آرائش میں

ایک دُنیا کا قصیدہ تھا اگرچہ مرے نام  
لطف آتا تھا کسی شخص کی فہمائش میں

اس کی آنکھیں بھی مری طرح سے گردی کہیں اُو  
خواب کا قرض بڑھا جاتا ہے اک خواہش میں

الزام تھا دیے پہ نہ تقصیرات کی  
ہم نے تو بس ہوا کے تعلق سے بات کی

ہر صبح جب کہ صبح قیامت کی طرح آئے  
ایسے میں کون ہو گا جو سوچے ثبات کی

تکلیف تو ہوئی مگر اسے تاخن ملال  
کھلنے لگی گرہ بھی کوئی اپنی ذات کی

زنجیر ہے، جزیرہ ہے یا شاخ بے ثمر  
اب کون سی لکیر سلامت ہے ہات کی

مرنے اگر نہ پائی تو زندہ بھی کب ہی  
تنہا کٹی وہ عمر جو تھی تیرے سات کی

پھر بھی نہ میرا قافلہ لٹنے سے بچ سکا  
میں نے خبر تو رکھی تھی ایک ایک گھات کی

اک لمحہ تو پتھر بھی توں رو جائے  
جب خوابوں کا سونا مٹی ہو جائے

اک ایسی بارش ہو میرے شہر پر جو  
سارے دل اور سارے دریچے دھو جائے

پہرہ دیتے رہتے ہیں جب تک خدشے  
کیسے رات کے ساتھ کوئی پھر سو جائے

بارش اور نم تو اس کے ہاتھ میں ہیں  
مٹی میں پرینج تو کوئی بلو جائے

تین رُتوں تک ماں جس کا رستہ دیکھے  
وہ بچہ چوتھے موسم میں کھو جائے

اک لمبے سفر کی دھوپ سر پہ  
 آنکھوں میں گلابی رتجگوں کی  
 بلبوس پہ گرد راستوں کی  
 شانوں پہ تھکن مسافتوں کی  
 آواز میں جھیل جیسا ٹھہراؤ  
 سینے میں چھپائے زخم خنداں  
 میلے میں خود اپنے سے پھر کے  
 دامن مرا تمام کر کھڑا ہے  
 پیچھے کی طرح ملول و مسرور

# ساتھ

کتنی دیر تک  
امٹاس کے پیڑ کے نیچے  
بیٹھ کے ہم نے باتیں کیں  
کچھ یاد نہیں  
بس اتنا اندازہ ہے  
چاند ہماری پشت سے ہو کر  
ہم تکھوں تک آپہنچا تھا !

# اُس کی آواز

کتنی شفاف ہے یہ آواز  
چشمے کی طرح سے جس نے میرے  
اندر کے تمام موسموں کو  
ایٹنڈینا کے رکھ دیا ہے

پتھر ہو کہ پھول ہو کہ سبزہ  
تاروں کی برات ہو کہ مہتاب



سورج کا جلال ہو کہ تن میں  
خوابوں کی دھنک کھنچی ہوئی ہو  
بارش ہو، شفق کھلی ہوئی ہو  
ہر رت کا گواہ اُس کا لہجہ  
تہہ تک جسے آنکھ چھوکے آئے  
کتنی شفاف ہے یہ آواز!

# سرساری

ہاں، یہ وہ موسم تو وہ ہے  
کہ جس میں نظر چُپ رہے  
اور بدن بات کرتا رہے  
اُس کے ہاتھوں کے شبنم پیالوں میں  
چہرہ مرا

پھول کی طرح ہلکورے لیتا رہے  
پنکھڑی پنکھڑی

اُس کے بوسوں کی بارش میں  
پیہم نکھرتی رہے  
زندگی اس جنوں خیز بارش کے شانوں پہ سر کو رکھے  
رقص کرتی رہے !

# آتش بجاں

آگ باقی عناصر پر کچھ ایسی حاوی ہے

کہ جیسے بدن میں

لہو کی جگہ

کوئی سیال آتش رواں ہے

ایک تن دوسرے تن کی خواہش میں

صدیوں سے یافتہ کیمیا

بھولتا جا رہا ہے

ایک خواہش ہے جس کے تپاں چاک پر

گھومتا جا رہا ہے

ایک شعلہ

کہ مٹی، ہوا اور پانی کی حد چاٹتا جا رہا ہے

زندگی جیسے اب صرف اک نام ہے

جس پہ دل

جھومتا جا رہا ہے !

# بے بسی کی ایک نظم

کیا اُس پہ میرا بس ہے  
وہ پیڑ گھنا  
لیکن کسی اور کے آنکھن کا  
کیا پھول مرے  
کیا پھل میرے  
سایہ تک چھونے سے پہلے  
دنیا کی ہر انگلی مجھ پر اٹھ جائے گی  
وہ چھت کسی اور کے گھر کی  
بارش ہو کہ دُھوپ کا موسم

مرے اک اک دن کے دوپٹے  
آنسو میں رنگے  
آہوں میں سکھائے جائیں گے  
تہہ خانہ غم کے اندر

سب جانتی ہوں  
لیکن پھر بھی  
وہ ہاتھ کسی کے ہاتھ میں جب بھی دیکھتی ہوں  
اک پیڑ کی شاخوں پر  
بجلی سی لپکتی ہے  
اک چھوٹے سے گھر کی  
چھت بیٹھنے لگتی ہے !

## اے رمز بھری رات

جس صبح کی آوازیں بارش کی کھٹک ہو  
اُس دن کا بدن دیکھیے سُسر کیسے ہوا ہو  
جس شام کے ماتھے پہ کھلے وصل کا تارہ  
اُس رات کے اقرار کی کیا صورتیں ہوں گی  
اے بھید بھرے دن مرے

اے رمز بھری رات

یہ ماہ زدہ، مہر گزیدہ دل وحشی  
پھر کون سے جادو کے اثر میں ہے گرفتار  
برسات میں جلتے ہوئے جنگل کے کنارے  
کس قاف کے باشندے سے ٹھہری ہے ملاقات



بے فیض رفاقت میں ٹمکس کے لئے تھا  
جب دھوپ تھی قسمت تو شجر کس کے لئے تھا

پردیس میں سونا تھا تو چھت کس لئے ڈالی  
باہر ہی نکلنا تھا تو گھر کس کے لئے تھا

جس خاک سے مچھوٹا ہے اسی خاک کی خوشبو  
پہچان نہ پایا تو ہنر کس کے لئے تھا

اے مادرِ گیتی! تری حیرت بھی بجا ہے  
تیرے ہی نہ کام آیا تو سر کس کے لئے تھا

یوں شام کی دہشت سے سردشت ارادہ  
رکنا تھا، تو پھر سارا سفر کس کے لئے تھا

شاید اُس نے مجھ کو تنہا دیکھ لیا ہے  
دُکھ نے میرے گھر کا رستا دیکھ لیا ہے

اپنے آپ سے آنکھ چُرے پھرتی ہوں میں  
آئینے میں کس کا چہرہ دیکھ لیا ہے

اب بھی پسینے بوئے تو ایمان ہے اُس کا  
اُس نے ان آنکھوں میں صحر ا دیکھ لیا ہے

اُس نے مجھے دراصل کبھی چاہا ہی نہیں تھا  
خود کو دے کر یہ بھی دھوکا دیکھ لیا ہے

اُس سے ملتے وقت کا رونا کچھ فطری تھا  
اُس سے بچھڑ جانے کا نتیجہ دیکھ لیا ہے

رخصت کرنے کے آداب نبھانے ہی تھے  
بند آنکھوں سے اُس کو جانا دیکھ لیا ہے

کیا کرے میری مسیحائی بھی کرنے والا  
زخم ہی یہ مجھے لگتا نہیں بھرنے والا

زندگی سے کسی سمجھوتے کے باوصفاب تک  
یاد آتا ہے کوئی مارنے مرنے والا

اُس کو بھی ہم ترے کوچے میں گزار آئے ہیں  
زندگی میں وہ جو لمحہ تھا سنورنے والا

اُس کا اندازِ سخن سب سے جدا تھا شاید  
بات لگتی ہوئی، لہجہ وہ مُکرنے والا

شام ہونے کو ہے اور آنکھیں اک خواب نہیں  
کوئی اس گھر میں نہیں روشنی کرنے والا

دسترس میں ہیں عناصر کے ارادے کس کے  
سو بکھر کے ہی رہا کوئی بکھرنے والا

اسی اُمید پہ ہر شام بجائے ہیں چراغ  
ایک تارا ہے سرِ بام اُبھرنے والا

موتی ہار پروئے ہوئے  
دن گزرے ہیں روئے ہوئے

نہند مسافر کو ہی نہیں  
رستے بھی ہیں سوئے ہوئے

جشن بہار میں آپہنچے  
زخم کا چہرہ دھوئے ہوئے

کبھی نہ کشتِ جاں اُجڑی  
نواب تھے ایسے بوئے ہوئے

اس کو پا کر رہتے ہیں  
اپنے آپ میں کھوئے ہوئے

آج بھی یونہی رکھے رہے  
سارے ہار پرورے ہوئے

کتنی برساتیں گزریں  
اُس سے مل کر روئے ہوئے

# ایک وکٹورین شخص سے

بجائے اس کے  
کہ تم مجھے سینت سینت کر  
اپنے دل میں رکھو  
اور الزبتھ دوم کے زمانے میں  
عہد وکٹوریا کے آداب سیکھنے میں  
اسی طرح زندگی گنوادو،  
اور ایک فقرے کی گفتگو کے لئے  
یہاں سے وہاں تک کا ادب کھنگالو



بہار کے پہلے دن کا ہر سال ،  
میری کھڑکی کے نیچے تنہا کھڑے ہوئے  
انتظار کھینچو

بس ایک دن  
دفعۃً  
کہیں سے نکل کے آ جاؤ  
اور مجھے  
بازوؤں میں اپنے سمیٹ کر  
ایڑیوں پہ تم اپنی گھوم جاؤ !

# میں تیلترکی رہنے میں خوش ہوں

عمر کی نصف شب۔

کلبہ جاں کے گونگے کوارٹوں پر یہ

کوئی دستک ہوئی

یا کہ میں نیند میں ڈر گئی

سوچتی ہوں

یہ کیسی محبت ہوئی

جس کی بنیاد میں خوف کے اتنے پتھر رکھے ہیں

کہ لگنے سے پہلے

عمارت کے سارے در پہچوں کے شیشے لرزنے لگے ہیں

ایسا لگتا ہے، یہ خوف  
باہر سے بڑھ کے کہیں میرے باطن میں ہے  
اُس کی ذہنی وجاہت کی دہشت  
اُس کی خوش روئی کی سانس کو روکنے والی ہیبت  
پیچھا کرتی ہوئی آنکھ سے میری بے پردہ وحشت  
تو باطن کے ڈر کا لبادہ ہیں

در اصل میں  
اُس کو تسلیم کر کے  
عمر بھر کی کمائی  
اس آزادی ذہن و جاں کو  
گنوانا نہیں چاہتی  
اور مجھے یہ خبر ہے  
کہ میں اک دفعہ  
ہاتھ اُس کے اگر لگ گئی تو  
وہ مکھی بنا کے مجھے

اپنی دیوارِ خواہش سے تا عمر اس طرح چپکائے رکھے رہے گا  
کہ میں

رودستی اور ہوا اور خوشبو کا

ہر ذائقہ اس طرح بھول جاؤں گی  
جیسے کبھی ان سے واقف نہ تھی

سو میں تیتری رہنے میں ہی بہت خوش ہوں

گرچہ یہاں

رزق اور جال کی سازشیں بے پتہ ہیں

مگر

میرے پر تو سلامت رہیں گے !

# چین ری ایکشن

مجھے تم اچھے لگتے ہو  
تمہاری گفتگو میں  
بیسویں صدی کی آٹھویں دہائی کو سمجھنے والے ذہن کی چمک ہے  
اور تمہارے لمس میں  
وہ گرم تازگی  
جو بدن کے سارے موسموں کو سبز رکھتی ہے  
تمہارے بازوؤں پہ سر رکھے

CHAIN REACTION

۱۷

میں ذہن اور جسم کا اتصال دیکھتی ہوں  
(فی زمانہ کس قدر عجیب واقعہ ہے یہ!)  
مگر تمہارے اور میرے درمیان

زمانوں اور عمروں

اور اپنے اپنے طبقے کے مفاد کا جو بُعد ہے  
اُسے پھلانگنا

نہ میرے بس میں ہے

نہ تم میں اس کا حوصلہ!

مفاہمت کی گول مینز پر

کبھی شمال اور جنوب کے مذاکرات کی طرح

ہماری سب دلیلیں

ایک دوسرے پہ شک کریں گی

اور کبھی جنوب اور جنوب کی غلام بحثِ خام کی طرح سے

ایک دوسرے کے خبیث باطنی کانیل پرنٹ

ڈھونڈتے رہیں گے ہم!

سوعافیت اسی میں ہے  
کہ ہم اندھیرے میں رہیں  
اور اپنے اپنے نیوٹرونز سے  
تعلقات ٹھیک رکھیں  
تمہارے اور میرے آسٹوٹیس  
تایکار نفرتوں کی زد میں ایک بار آگے  
تو پھر محبتوں کا اختیار ختم سمجھو !

# مجبوری کی ایک بات

ہاں اب تم بھی  
اپنے سارے وعدوں  
اور ٹھنڈک پہنچانے والی باتوں کے ہمراہ  
مجھے پیسا سا ہی رکھو گے  
یہ جذبے میں بھیگی ہوئی آواز  
مرے ماتھے کو جتنی بار چھوئے گی  
اس کی تپش بڑھ جائے گی  
آہستہ آہستہ



میرے تن پر ہونے اور پھسلنے والی

یہ بارش

یہ آگ

جس کی ٹھنڈک

جس کی حدت

اب بھی تمہاری پوروں میں ہے

میرے شانوں پر سر رکھے

تم جو یوں آنکھیں موندے کچھ سوچتے ہو

اس لمحے اس چہرے پر

کیسی سیرابی، کیا آسودگی تیر رہی ہے

میں تادم ہوں

یہ کیفیت

تمہیں مرے لہجے اور میرے چہرے میں

کبھی نظر نہیں آئی

جان !  
تمہیں شاید نہ خبر ہو  
بعض محبتیں  
اپنے بلڈ گروپ میں  
”اد منفی“ ہوتی ہیں !

## الوداعیہ

وہ جا چکا ہے  
مگر جذائی سے قبل کا  
ایک نرم لمحہ  
ٹھہر گیا ہے  
مری ہتھیلی کی پشت پر  
زندگی میں  
پہلی کا چاند بن کر !

دشت و دریا سے گزرنا ہو کہ گھر میں رہنا  
اب تو ہر حال میں ہے ہم کو سفر میں رہنا

دل کو ہر پل کسی جادو کے اثر میں رہنا  
خود سے نکلے تو کسی اور کے ڈر میں رہنا

شہرِ غم ! دیکھ، تری آب و ہوا خشک نہ ہو  
راس آتا ہے اُسے دیدہ تریں رہنا

فیصلے سارے اُسی کے ہیں ہماری بابت  
اختیار اپنا بس اتنا کہ خبر میں رہنا

کوئی خاطر نہ مدارات نہ تقریبِصال  
ہم تو بس چاہتے ہیں تیری نظر میں رہنا

رات بھر چاند میں دیکھا کروں صورت اُسکی  
صبح کو اور ہی سودا مرے سر میں رہنا

میں تو ہر چہرے میں اب تک ہی چہرہ دیکھوں  
اُس کو ہر روز تماشاٹے دگر میں رہنا

وہی تنہائی، وہی دُھوپ، وہی بے ستمی  
گھر میں رہنا بھی ہوا، راہگزر میں رہنا

ٹوٹنا یوں تو مقدر ہے، مگر کچھ لمحے  
پھول کی طرح میسر ہو شجر میں رہنا

ہر ملاقات کے بعد اجنبیت اور بڑھی  
اُس کو آئیے ہمیں زعم ہنر میں رہنا

گھاس کی طرح جہاں بھوک اُگا کرتی ہو  
اتنا آسان نہیں شاخِ ثمر میں رہنا

چاند کی آخری راتوں میں بہت لازم ہے  
ایک مٹی کا دیا راگزر میں رہنا

طاثرِ جاں کے گزرنے سے بڑا سانحہ ہے  
شوقِ پرواز کا ٹوٹے ہوئے پر میں رہنا

کوئی سیفِ ہو کہ میرا ہو کہ پروین، اُسے  
راس آتنا ہی نہیں چاند نگر میں رہنا

دو گھڑی میسر ہو اس کا ہم سفر ہونا  
پھر ہمیں گوارا ہے اپنا در بدر ہونا

اک عذابِ بہیم ہے ایسے دورِ وحشت میں  
زندگی کے چہرے پر اپنا چشم تر ہونا

اب تو اس کے چہرے میں بے پناہ چہرے ہیں  
کیا عجیب نعمت تھی در نہ بے خبر ہونا

ہر نگاہ کا پتھر اور میرے بام و در  
شہر بے فصیلاں میں، کیا ستم ہے گھر ہونا

سوچ کے پرندوں کو اک پناہ دیتا ہے  
دھوپ کی حکومت میں ذہن کا شجر ہونا

اُس کے وصل کی ساعت ہم پہ آئی تو جانا  
کس گھڑی کو کہتے ہیں خواب میں بسر ہونا



میں ہجر کے عذاب سے انجان بھی نہ تھی  
پر کیا ہوا کہ صبح تک جان بھی نہ تھی

آنے میں گم رہے تھے جتنی جھجک رہی  
اس درجہ تو میں بے سرو سامان بھی نہ تھی

اتنا سمجھ چکی تھی میں اس کے مزاج کو  
وہ جا رہا تھا اور میں حیران بھی نہ تھی

آراستہ تو خیر نہ تھی زندگی کبھی  
پر تجھ سے قبل اتنی پریشان بھی نہ تھی

جس جا مکین بننے کے دیکھے تھے میں نے خواب  
اُس گھر میں ایک شام کی مہمان بھی نہ تھی

دُنیا کو دیکھتی رہی جس کی نظر سے میں  
اُس آنکھ میں مرے لئے پہچان بھی نہ تھی

روتی رہی اگر تو میں مجبور تھی بہت  
وہ رات کاٹنی کوئی آسان بھی نہ تھی

نقدِ وفا کو چشمِ خریدار کیا ملے  
اس جنس کے لئے کوئی دوکان بھی نہ تھی

آواز کے ہمراہ سراپا بھی تو دیکھوں  
اے جانِ سخن! میں ترا چہرہ بھی تو دیکھوں

دستک تو کچھ ایسی ہے کہ دل چھوڑے لگی ہے  
اس جلس میں بارش کا یہ جھونکا بھی تو دیکھوں

صحرا کی طرح رہتے ہوئے تھک گئیں آنکھیں  
دکھ کہتا ہے اب میں کوئی دیا بھی تو دیکھوں

یہ کیا کہ وہ جب چاہے مجھے چھین لے مجھ سے  
اپنے لئے وہ شخص تڑپتا بھی تو دیکھوں

اب تک تو مرے شعر حوالہ رہے تیرا  
میں اب تری رسوائی کا چرچا بھی تو دیکھوں

اب تک جو سراپ آئے تھے انجانے میں آئے  
پہچانے ہوئے رستوں کا دھوکا بھی تو دیکھوں

اک شخص کو سوچتی رہی میں  
پھر آئیسنہ دیکھنے لگی میں

اُس کی طرح اپنا نام لے کر  
خود کو بھی لگی نئی نئی میں

تُو میرے بنا نہ رہ سکا تو  
کب تیرے بغیر جی سکی میں

آتی رہے اب کہیں سے آواز  
اب تو ترے پاس آ گئی میں

دامن تھا ترا کہ میرا ماتھا  
جو داغ بھی تھے مٹا چکی میں

## دائرہ

کسی نے زندگی اور موت کی سرحد کا نقشہ  
وقت کے ہاتھوں سے پھینا ہے  
کہاں آبادیاں معدوم ہوتی ہیں  
کہاں ویرانیاں یک لخت اُگ آتی ہیں  
کس کے علم میں ہوگا  
دبا کے خوف سے جیب شہر مینورنگ کے باشندگانِ اولیں  
اور آخری گھر کے بلکے تک  
بھاگ جائیں  
تو بے آواز، بے مہکار اور بے لمس گھر  
کچھ مزہ نہیں جاتے

کہیں سے کوئی مکرپی جھانکتی ہے  
پھر در و دیوار اپنی ریشمیں تنہائی سے  
آباد کرتی ہے

کہیں سے کوئی جھینگر، کوئی مکھی آن پھنستی ہے  
بالآخر عنکبوتی کارِ ہستی چل نکلتا ہے  
اداسی میں سیاہی رچنے لگتی ہے  
تو قرب و دور سے

چمگاڑیں آتی ہیں  
اور گرتی چھتوں کو تمام لیتی ہیں  
کیوتر منہ میں دابے کوئی بتی  
اور اس کو سونگھتا کتا  
کوئی سہا ہوا خرگوش  
اور خرگوش کے پیچھے پکتا بھیریا  
اور بھیرے کی پشت پر ایک شیر  
اور پھر شیر کے پیچھے کوئی پیاسا شکاری

رائفل کی نال اور کھڑکی کے جاے صاف کرتے کرتے  
آنے والی آخری راتوں کی خاطر  
موم بتی چھوڑ جاتا ہے

یہ مدہم روشنی  
اگلے مسافر کے سفر تک

اور پھر

اگلے مسافر کے ٹھہر جانے، چلے جانے تک  
آباد رہتی ہے  
یہاں تک کہ

کہیں سے کوئی مکڑی جھانکتی ہے ... ..

.....



# دی مینگ لینک

عجب ہے ارتقا کے باب کا یہ ذہن افکن مسئلہ  
سارے عناصر

اپنی پہلے سے تعین کردہ ہیئت میں

کہیں سے جمع ہوتے ہیں

پھر اُس کے بعد بے حد فاشی سے

واپسی کے طے شدہ رستوں پہ اک دن چل نکلتے ہیں

ازل سے زندگی کا دائرہ

یونہی سفر میں ہے

THE MISSING LINK

عناصر کا تناسب اپنے منظر کے تناظر میں بدلتا ہے  
 تلاشِ رزق میں گردنِ فصیلِ جسم سے باہر نکل جائے  
 کبھی سارا ہنر پنجوں میں در آئے  
 کبھی تلوے ہی جھڑ جائیں  
 کچھاریں اور بھٹ اور غار اور اسکائی سکرپچر  
 زمیں پر پھیلتے جائیں  
 کبھی آہستہ آہستہ  
 کبھی یک لخت  
 اور گاہے بہ گاہے  
 دونوں صورت میں  
 (ابھی دانشوروں میں یہ سخن کچھ اختلافی ہے)  
 مگر شجرہ ہمیں مطلوب ہے  
 جس ذی حشم، ذی نشان قبیلے کا  
 وہاں آکر نسب نامہ

گھنے بالوں، مناسب شکل و صورت، قد و قامت تک  
پہنچ کر گنگ ہو جاتا ہے  
اُس کے بعد پھر بس ایک منزل  
ایک لمحہ  
ایک صدی  
آنکھوں سے اوجھل ہے !

حقیقت یہ ہے لیکن  
اگر تھوڑی سی سچائی نظر میں گھول کر  
اک دن ذرا سا اپنے گرد و پیش کو  
ہم دیکھ ڈالیں  
تو یہ گم گشتہ حلقہ ایسے روشن ہو  
کہ سب کھوٹی ہوئی کڑیاں  
ہمارے ہاتھ آجائیں !

اگر تھوڑی سی جرأت  
اور تنہائی میں آئینہ اٹھا کر دیکھنے کا حوصلہ بھی ہو  
تو شاید  
اسی زحمت بھی نہیں کرنی پڑے ہم کو!

## ..... پھولوں کا کیا ہوگا؟

سنا ہے

تتلیوں پر پھر کوئی حد جاری ہوتی ہے  
اگر گلُ قند خود ہی شہد کی سب مکھیوں کے گھر پہنچ جائے  
تو ان کو گلُ بہ گلُ آوارہ گردی کی ہے حاجت کیا  
ہوا کی چال بھی کچھ نامناسب ہوتی جاتی تھی  
سو تتلی اور مکھی اور ہوا

نامحرموں سے دُور رکھی جا رہی ہیں  
مگر یہ بھی کوئی سوچے  
کہ پھر پھولوں کا کیا ہوگا  
چمن میں ایسے کتنے پھول ہوں گے  
کہ جو خود وصل اور خود بار آور ہوں !

# سفر کی خواہش کسے نہیں ہے

سفر کی خواہش کسے نہیں ہے  
کوئی پرندوں کی طرح اڑنے کا آرزو مند ہے  
کوئی ڈاک کے لفافے کی طرح محتاط، پایہ منزل  
کسی کی پرواز تافق  
اور کسی کی مکتوب الیہ تک ہے  
یہ اپنے اپنے ارادے اور توشہ سفر پر بھی منحصر ہے!

پرندوں اور جگنوؤں کے اور تیلیوں کے ہمراہ  
بھاگنا

بھاگتے ہی رہتا  
عجیب رومان تو ہے لیکن  
سفر کی لذت کو اپنی پوروں میں  
شہدین کو اترتے تب دیکھ پائیں گے ہم  
کہ جب کہیں پر قیام بھی ہو  
اور اس خبر کے لئے  
ہوا کی مزاحمت کا  
بدن کو ممنون ہونا ہوگا !

# ہمارا المیہ یہ ہے

ہمارا المیہ یہ ہے  
کہ ہم انکار کے رومان میں  
کچھ اس طرح سے مبتلا ہیں  
کہ ہر موجود کو  
اب صرف ناموجود کہتے ہیں ہی خوش ہوں گے  
بزعم خود  
کبھی سقراط بن کر  
اور کبھی منصور کے الفاظ



بصری کھیل کی صورت میں  
سادہ لوح انسانوں کے آگے  
پیش کرتے ہیں  
کوئی بھی خود کو ہرگز  
والقیئر اور یار روسو سے تو کم گنتا نہیں ہے !

معافی مانگ کر  
ہر شب امیر شہر سے  
ہر صبح  
گرفتاری کے جیلے ڈھونڈنا بھی  
اپنا خاصا ہے  
کبھی سرمایہ داروں  
پہلی یا پھر دوسری دنیا کے رجعت گر  
سفارت خانوں اور مکروہ بیورو کریٹس کے گھر میں  
شرابیں پی کر

خود کو تیسری دنیا کا تیجھا انقلابی نشر کرتے ہیں

مثال سگ گزیدہ

اب کبھی آبِ رواں کا دیکھنا ممکن نہیں اپنا

کوئی ہم کو دکھائے بھی تو کیسے

پلوں سے کتنا پانی بہر چکا ہے !

عشق میں بھی مرنا اتنا آسان نہیں  
ذات کو رد کرنا اتنا آسان نہیں

مجھ میں ایسی ہی خامی دیکھی اس نے  
ترکِ وفا ورنہ اتنا آسان نہیں

ایک دفعہ تو پاس سیجا کر جائے  
زخم کا پھر بھرنا اتنا آسان نہیں

جانے کب شہرت کا زینہ ڈھ جائے  
پاؤں یہاں دھرنا اتنا آسان نہیں

مرنے کی دہشت تو سب نے دیکھی ہے  
جینے سے ڈرنا اتنا آسان نہیں

جو دھوپ میں رہا نہ روانہ سفر پہ تھا  
اُس کے لیے عذاب کوئی اور گھر پہ تھا

چکر لگا رہے تھے پرندے شجر کے گرد  
بچے تھے آشیانوں میں طوفان سر پہ تھا

جس گھر کے بیٹھ جاتے کا دکھ ہے بہت ہمیں  
تاریخ کہہ رہی ہے کہ وہ بھی کھنڈ پہ تھا

ہم یاد تو نہ آئیں گے لیکن پھرتے وقت  
تارہ سا اک خیال تری چشم تر پہ تھا

سب زخم کھل اُٹھے تو سبک رنگ ہوں بہت  
باقی یہ قرضِ ناخنِ دستِ ہنر پہ تھا

یہ کیا کیا کہ گھر کی محبت میں پڑ گئے  
آوارگانِ شبِ کاتو ہونا سفر پہ تھا

دشمن کو ہانے سے بچانا عجیب تھا  
ترکِ مدافعت کا بہانا عجیب تھا

اک دوسرے کو جان نہ پائے تمام عمر  
ہم ہی عجیب تھے کہ زمانہ عجیب تھا

زندہ بچا نہ قتل ہوا طائرِ امید  
اس تیرِ نیم کش کا نشانہ عجیب تھا

سُنّتے رہے اخیر تک مہر و ماہ و نجوم  
اس خاکداں کا سارا فسانہ عجیب تھا

جس راہ سے کبھی نہیں ممکن ترا گزر  
تیرے طلب گروں کا ٹھکانہ عجیب تھا

اب کے تو یہ ہوا ہے کہ میرے بُلانے سے  
اس زود رنج شخص کا آنا عجیب تھا

کھونا تو خیر تھا ہی کسی دن اُسے مگر  
ایسے ہوا مزاج کا پانا عجیب تھا

سب دلغ بارشوں کی ہوا میں بچھے ہے  
بس دل کا ایک زخم پرانا عجیب تھا

یہ کیسا اذنِ تکلم ہے جس کی تاب نہ ہو  
سوال کرنے دیا جائے اور جواب نہ ہو

اگر خلوص کی دولت کے گوشوارے بنیں  
تو شہر بھر میں کوئی صاحبِ نصاب نہ ہو

ہر اے زخمِ تمنا تو اشک کیسے تھمیں  
بہار میلے میں کیوں شمرکتِ گلاب نہ ہو

ہمیں تو چشمہٴ حیواں بھی کوئی دکھلائے  
تو تجربہ یہ کہے گا، کہیں سراب نہ ہو



ہماری بے جہتی کا کوئی جواز نہیں  
یہ دیکھ تو ان کا ہے جن کی کوئی کتاب نہ ہو

زمین اپنی محبت میں بے غرض تو نہیں  
یہ اور بات کہ ہر ہاتھ کا حساب نہ ہو

ایک ایسی تنگی کہ بچے کے لمس سے محروم  
وہ نیند جس کے تعاقب میں کوئی خواب نہ ہو

ہے مسئلہ مرے سوچ مکھی قبیلے کا  
کہ صبح نکلے مگر ساتھ آفتاب نہ ہو

چراغ طاقِ تمنا میں رکھ کے بھول گئی  
دعا وہ مانگ رہی تھی جو مستجاب نہ ہو

کبھی نہ تنگ ہو اُس پر زمین کا دامن  
امیرِ شہر اگر آسماں جناب نہ ہو

ہمارے قحط بھی اور بارشیں بھی پوری ہوئیں  
ہمارے نام کا اب تو کوئی عذاب نہ ہو

سکوتِ خلقِ سمندر کی نیند ہوتا ہے  
سکوں نہ جان بظاہر جو اضطراب نہ ہو

یہ چشمِ نم ہے اسے خشک دیکھ بھال کے کر  
ہری بھری کوئی بستی ہی زیرِ آب نہ ہو

بس ایک نام کا تارا سدا چمکتا رہے  
گلہ نہیں جو مقدر میں ماہتاب نہ ہو

چراغ مانگتے رہنے کا کچھ سبب بھی نہیں  
اندھیرا کیسے بتائیں کہ اب تو شب بھی نہیں

میں اپنے زعم میں اک بازیافت پر خوش ہوں  
یہ واقعہ ہے کہ مجھ کو ملا وہ اب بھی نہیں

جو میرے شعر میں مجھ سے زیادہ بولتا ہے  
میں اُس کی بزم میں اک حرفِ نیرِ لب بھی نہیں

اور اب تو زندگی کرنے کے سو طریقے ہیں  
ہم اس کے بحر میں تنہا ہے تھے جب بھی نہیں

کمال شخص تھا جس نے مجھے تباہ کیا  
خلاف اُس کے یہ دل ہو سکا ہے اب بھی نہیں

یہ دستکیں، یہ مری زندگی کی ادھی رات  
ہوا کا شور سمجھ لوں تو کچھ عجیب بھی نہیں

یہ دکھ نہیں کہ ہندھیروں سے صلح کی ہم نے  
ملاں یہ ہے کہ اب صبح کی طلب بھی نہیں

حسابِ در بدری تجھ سے مانگ سکتا ہے  
غریبِ شہر مگر اتنا بے ادب بھی نہیں

ہمیں بہت ہے، یہ ساداتِ عشق کی نسبت  
کہ یہ قبیلہ کوئی ایسا کم نسب بھی نہیں

# نوشتہ

.... تب زید نے بکر کو گالی دیتے ہوئے کہا :  
کہ اس دجبر کی ماں اس کے باپ سے زیادہ مشہور تھی

مرے بچے !

ترے جھٹے میں بھی یہ تیر آئے گا

تجھے بھی اس پدر بنیاد دنیا میں ، بالآخر

اپنے یوں مادر نشان ہونے کی ، اک دن

بڑی قیمت ادا کرنی پڑے گی

اگرچہ

تیری ان آنکھوں کی رنگت

تیرے ماتھے کی بناوٹ

اور ترے ہونٹوں کے سارے زاویے

اُس شخص کے ہیں

جو تری تخلیق میں سا بھی ہے میرا

فقیر شہر کے نزدیک جو پہچان ہے تیری

مگر جس کے لہونے تین موسم تک تجھے سینچا ہے

اُس تنہا شجر کا

ایک اپنا بھی تو موسم ہے

لہو سے فصل تارے چھانٹنے کی

سوچ سے خوشبو بنانے کی رتیں

اور شعر کہنے کا عمل

جن کی عملداری ترے اجداد کے قلعوں سے باہر جا چکی ہے

اور جسے واپس بلا سکتا

نہ سیفوں کے لیے ممکن رہا تھا  
نہ میرا کہ ہی بس میں تھا!

سواب، تجولیوں میں  
گاہے گاہے تیری جھلت  
واقفوں کے آگے تیرے باپ کی مجبور نھت  
اس گھرانے کا مقدر ہو چکی ہے  
کوئی تختی لگی ہو صدر دروازے پہ لیکن  
حوالہ ایک ہی ہوگا  
ترے ہونے نہ ہونے کا!

# فِي أَيِّ آلاءِ رَبِّكُمَا تُكَذِّبِينَ

دلا زاری بھی اک فن ہے  
اور کچھ لوگ تو  
ساری زندگی اسی کی روٹی کھاتے ہیں  
چاہے اُن کا بُرج کوئی ہو  
عقرب ہی لگتے ہیں  
تیسرے درجے کے پیلے اخباروں پر یہ  
اپنی یرقانی سوچوں سے  
اور بھی زردی ملتے رہتے ہیں



مالا باری کیسین ہوں یا پانچ ستارہ ہوٹل  
کہیں بھی قے کرنے سے باز نہیں آتے  
اوپر سے اس عمل کو  
فقرے بازی کہتے ہیں  
جس کا پہلا نشانہ عموماً  
بل کو ادا کرنے والا ساتھی ہوتا ہے !

اپنے اپنے کنوئیں کو بھرا عظیم کہنے اور سمجھنے والے  
یہ ننھے مینڈک

ہر ہاتھی کو دیکھ کے پھولنے لگتے ہیں  
اور جب پھٹنے والے ہوں تو  
ہاتھی کی آنکھوں پر پھبتی کسے لگتے ہیں

کوٹے بھی انڈے کھانے کے شوق کو اپنے  
فاختہ کے گھر جا کر پورا کرتے ہیں

لیکن یہ وہ سانپ ہیں جو کہ

اپنے بچے

خود ہی چٹ کر جاتے ہیں

کبھی کبھی میں سوچتی ہوں کہ

سانپوں کی یہ نخصلت

مالک جن و انس کی، انسانوں کے حق میں

کیسی بے پایاں رحمت ہے!

# فروع فریح زاوے کے لئے ایک نظم

مصاحب شاہ سے کہو کہ  
فقیر اعظم بھی آج تصدیق کر گئے ہیں  
کہ فصل پھر سے گناہ گاروں کی پک گئی ہے  
حضور کی جنبش نظر کے  
تمام جلاذ منتظر ہیں  
کہ کون سی حد جناب جاری کریں

تو تمہیں بندگی ہو۔

کہاں پہ سر اور کہاں پہ دستار اُتارنا احسن العمل ہے  
کہاں پہ ہاتھوں، کہاں زبانوں کو قطع کیجئے  
کہاں پہ دروازہ رزق کا بند کرنا ہوگا  
کہاں پہ آسائشوں کی بھوکوں کو مار دیجئے  
کہاں بٹے گی لعان کی چھوٹ  
اور کہاں پر

رجم کے احکام جاری ہوں گے  
کہاں پہ نو سالہ بچیاں، پہل سالہ مردوں کے ساتھ  
سنگین میں پرکھنے کا حکم ہوگا

کہاں پہ اقبالی ملزموں کو  
کسی طرح شک کا قائدہ ہو  
کہاں پہ معصوم دار پر کھینچنا پڑے گا  
حضور احکام جو بھی جاری کریں  
فقط التجا یہ ہوگی

کہ اپنے ارشادِ عالیہ کو  
زبانی رکھیں  
وگرنہ

قانونی الجھنیں ہیں!

پاسبانی پہ اندھیرے کو تو گھر پر رکھا  
اور چراغوں کو تری راہگزر پر رکھا

رہ گیا ہاتھ سدا تیغ و سپر پر رکھا  
ہم نے ہر رات کا انجام سحر پر رکھا

ہاتھ اٹھائے رہے ہر لمحہ دعا کی خاطر  
اور الفاظ کو تنسیخ اثر پر رکھا

بے وفائی مری فطرت کی عتاصر میں ہوئی  
تیری بے مہری کو اسبابِ دگر پر رکھا

اتنا آسان نہ تھا ورنہ اکیلے چلنا  
تجھ سے ملتے رہے اور دھیان سفر پر رکھا

اُس کی خوشبو کا ہی فیضان ہیں اشعار اپنے  
تام جس زخم کا ہم نے گل تر پر رکھا

پانی دیکھا، نہ زمیں دیکھی، نہ موسم دیکھا  
بے ثمر ہونے کا الزام شجر پر رکھا

(منیر نیازی کی زمین میں)

میں فقط چلتی رہی منزل کو سراسر نے کیا  
ساتھ میرے روشنی بن کر سفر اس نے کیا

اس طرح کھینچی ہے میرے گرد دیوارِ خیر  
سارے دشمن روزنوں کو بے نظر اس نے کیا

مجھ میں بستے سارے ستاروں کی نے اس سبھی  
پتھروں کے درمیاں تھی نغمہ گراں نے کیا

بے سرو ساماں پر دلداری کی چادر ڈال دی  
بے درو دیوار تھی میں مجھ کو گھر اس نے کیا



پانیوں میں یہ بھی پانی ایک دن تحلیل تھا  
قطرہ بے صرفہ کو لیکن گہراُس نے کیا

ایک معمولی سی اچھائی تراشی ہے بہت  
اور فکرِ خام سے صرف نظر اُس نے کیا

پھر تو امکانات پھولوں کی طرح کھلتے گئے  
ایک ننھے سے شکوفے کو شجر اُس نے کیا

طاق میں رکھے دیے کو پیار سے روشن کیا  
اس دیے کو پھر چراغِ رہنما اُس نے کیا

پھیلا دیے خود ہاتھ طلب گار کے آگے  
دیکھا نہیں کچھ ہم نے خریدار کے آگے

پھر شام ہوئی اور بڑھا ناخن اُمید  
پھر صبح ہے اور ہم اُسی دیوار کے آگے

شہزادے! مری نیند کو تو کاٹ چکا ہے  
ٹھہرا نہ یہ جنگل تری تلوار کے آگے

کیا جاں کے خسارے کی تمنا ہو کہ اب عشق  
بڑھتا ہی نہیں درہم و دینار کے آگے

وہ ایڑ لگی رخس زمانہ کو کہ اب تو  
اسوار سرا سیمہ ہے رہوار کے آگے

پھر روزہٴ مریم جو فقیہوں میں ہے مقبول  
عاجز تھے بہت وہ مری گفتار کے آگے

انکار کی لذت میں جو سرشار رہے ہیں  
کب ٹوٹ سکے ہیں رسن و دار کے آگے

یا تو کس رکھے یا وہ ہمیں دائرہ کر دے  
نقطے کی طرح ہیں کسی پر کار کے آگے

جاں اپنی ہے اور آبرو نسلوں کی کمائی  
سر کون بچاتا پھرے دستار کے آگے

گھمسان کارن جیت کے لب بستہ کھڑی ہوں  
میں پشت سے آئے ہوئے اک وار کے آگے

عجب مکاں ہے کہ جس میں ملکین نہیں آتا  
حدودِ شہر میں کیا دل کہیں نہیں آتا

میں جس کے عشق میں گھربار چھوڑ بیٹھی تھی  
یہی وہ شخص ہے مجھ کو یقین نہیں آتا

مزه ہی شعر سنانے کا کچھ نہیں جب تک  
قصیدہ گویوں میں وہ نکتہ چیں نہیں آتا

فشارِ جاں کے بہت ہیں اگر نظر آئیں  
ہر ایک زلزلہ زیرِ زمیں نہیں آتا

بھرم ہے مہر و مہ و بنج کا بھی بس جب تک  
مقابلِ ان کے وہ روشن جہیں نہیں آتا

یوں چاہے خزاں کھڑی ہو دل میں  
اک اُس کی پنکھڑی ہو دل میں

کیا ناخن مہر و مہ سے کٹتی  
جس شب کی گرہ پڑی ہو دل میں

وہ سامنے ہو تو معرکہ اور  
جنگ اُس سے الگ لڑی ہو دل میں

اُس نام پہ مُکرائے جانا  
اشکوں کی مگر جھڑی ہو دل میں

مصلوب نہیں مگر یہ احساس  
اک میخ ابھی گڑی ہو دل میں

# ایک مشورہ

درون گفتگو  
بامعنی وقفے آنے لگ جائیں  
تو باقی گفتگو  
بے معنی ہو جاتی ہے  
سو، اے خوش سخن میرے !  
ہمیں اب خاموشی پر دھیان دینا چاہیے اپنی !

# مجھے مت بتانا

مجھے مت بتانا

کہ تم نے مجھے چھوڑنے کا ارادہ کیا تھا

تو کیوں

اور کس وجہ سے

ابھی تو تمہارے پچھڑنے کا دکھ بھی نہیں کم ہوا

ابھی تو میں

باتوں کے وعدوں کے شہرِ طلسمات میں

آنکھ پر خوش گمانی کی پٹی لیے

تم کو پیڑوں کے پیچھے، درختوں کے جھنڈ  
اور دیوار کی پشت پر ڈھونڈنے میں لگن ہوں  
کہیں پر تمہاری صدا اور کہیں پر تمہاری مہک  
مجھ پہ ہنسنے میں مصروف ہے  
ابھی تک تمہاری ہنسی سے نبرد آزما ہوں  
اور اس جنگ میں  
میرا ہتھیار  
اپنی وفا پر بھروسہ ہے اور کچھ نہیں  
اسے کند کرنے کی کوشش نہ کرنا  
مجھے مت بتانا.....



# چہ کنم

بے بسی کے رستے پر  
کیا عجب دورا ہے

ایک سمت بے سمتی  
بے چراغ تاریکی  
بے لباس ویرانی  
بے لحاظ رسوائی  
بے سواد قربانی  
ہمشت پایہ تنہائی

اژدہری پذیرائی  
گرگ زاد علم خواری  
بے کنار رو باہی

اور دوسری جانب  
قلعہ بند چاہت میں  
دل کی آبروریزی!

# بے یقینی کی ایک نظم

نہ کوئی عہد، نہ پیمان

نہ وعدہ ایسا

نہ ترا حسن ہی ایسا کوئی انگشت تراش

نہ مرے ہاتھ میں تاثیرِ زلیخائی ہے

رقص کہ ہے یہ جہاں اور نہ میں سندرِ میلا ہوں

نہ تو شہزادہ ہے

ہم تو بس رزم گہ ہستی میں

دو مبارزِ دل ہیں

اس تعلق کا کوئی رنگ اگر ہے تو حریفانہ ہے

ایک ہی تھال سے چلنی ہے ہمیں نانِ جویں  
ایک ہی سانپ کے منہ سے ہمیں من چھینتا ہے  
اور اس کشمکشِ رزق میں موہوم کشائش کی کلید  
جس قدر میری قناعت میں ہے

اتنی تیری قیاضی میں

میں تری چھاؤں میں پروان چڑھوں  
اپنی آنکھوں پہ ترے ہاتھ کا سایہ کر کے  
ترے ہمراہ میں سورج کی تمازت دیکھوں  
اس سے آگے نہیں سوچا دل نے

پھر بھی احوال یہ ہے

اک پھر دسہ ہے کہ دل بسز کیے رکھتا ہے  
ایک ہڑکا ہے کہ خوں سرد کیے رہتا ہے

گھر کے مٹنے کا غم تو ہوتا ہے  
اپنے بلے پہ کون سوتا ہے

خوشبوئے غیر تن سے آتی ہے  
بازوؤں میں مجھے سمبوتا ہے

میرے دل! آنسوؤں سے ہاتھ اٹھا  
کیسی بارش سے زخم دھوتا ہے

شام ہوتے ہی میری پلکوں پر  
کون یہ بار سا پروتا ہے

رات کے بیکراں اندھیرے میں  
کوئی جگنو کی نیند سوتا ہے

عمر کا بھروسہ کیا، پہل کا بات ہو جائے  
ایک بار اکیلے میں اس سے بات ہو جائے

دل کی گنگ سرشاری اُس کو جیتے لیکن  
عرضِ حال کرنے میں احتیاط ہو جائے

ایسا کیوں کہ جانے سے صرف ایک انساں کے  
ساری زندگانی ہی بے ثبات ہو جائے

یاد کرتا جائے دل اور کھلتا جائے دل  
اوس کی طرح کوئی پات پات ہو جائے

سب چراغ گل کر کے اُس کا ہاتھ تھاما تھا  
کیا قصور اس کا، جو بن میں رات ہو جائے

ایک بار کھیلے تو وہ مری طرح اور پھر  
بجیت لے وہ ہر بازی، مجھ کو مات ہو جائے

رات ہو پڑاؤ کی پھر بھی جاگیے ورنہ  
آپ سوتے رہ جائیں اور ہات ہو جائے

خواب کیا دیکھے کوئی نیند کے انجام کے بعد  
کس کو جینے کی ہوس، حشر کے ہنگام کے بعد

عشق نے سیکھ ہی لی وقت کی تقسیم کہ اب  
وہ مجھے یاد تو آتا ہے مگر کام کے بعد

ایک ہی اسم کو بارش نے ہرا رکھا ہے  
پیڑ پہ نام تو لکھے گئے اس نام کے بعد

ہندسے گدھ کی طرح دن مرا کھا جاتے ہیں  
حرف ملنے مجھے آتے ہیں ذرا شام کے بعد



موت وہ ساقی کہ جس کے کبھی تھکتے نہیں ہاتھ  
بھرتی جائے گی سدا جام وہ اک جام کے بعد

تھک کے میں بیٹھ گئی اب مگر اے سایہ طلب  
کس کی خیمے پہ نظر جاتی تھی ہر گام کے بعد

دل کا کیا ہے وہ تو چاہے گا مسلسل ملنا  
وہ ستم گر بھی مگر سوچے کسی پل ملنا

واں نہیں وقت تو ہم بھی ہیں عظیم الفرصت  
اُس سے کیا ملیے جو ہر روز کہے ، کل ملنا

عشق کی رہ کے مسافر کا مقدر معلوم  
شہر کی سوچ میں ہو اور اُسے جنگل ملنا

اُس کا ملنا ہے عجب طرح کا ملنا جیسے  
دشتِ امید میں اندیشے کا بادل ملنا

دامنِ شب کو اگر چاک بھی کر لیں تو کہاں  
توڑیں ڈوبا ہوا صبح کا آنچل ملنا

لفظ بڑھے اور وعدے پھیلے دل کی حکایت ختم ہوئی  
وہاں ہو س کا پھن لہرایا جہاں محبت ختم ہوئی

وہ بھی نہیں کہتا ملنے کو ہمیں بھی کچھ اصرار نہیں  
سر سے سودا اتر گیا اور دل سے چاہت ختم ہوئی

جتنی کم سچائی ہوگی اتنی ہوگی آرائش  
جب مضمون سے لفظ ہوں زاید سمجھو عبارت ختم ہوئی

جب تک سجدہ اس کے نام پر اس کے حضور ہے تب تک ہے  
کام خدا سے کیا یاد آیا ساری عبادت ختم ہوئی

دل کے غزال کو سارا دم صحرا کی وسعت دیتی ہے  
شہرِ رزق میں آنکلا اور ساری وحشت ختم ہوئی

## بھٹ

بھڑیے کے آنے سے  
ایک دو گھڑی پہلے  
ایک سنساتی بو  
بن میں پھیل جاتی ہے

آج میرے گھر میں بھی  
میری تیسری حس نے  
کوئی بات دیکھی ہے

اتنی دیر میں، میں نے  
تیسری کہ چوتھی بار  
گھر کے کونے کونے میں  
پھر گلاب چھڑکا ہے

پھر گلاب کی ڈھالیں  
کیا مجھے بچالیں گی؟

# انہونی کی ایک دُعا

چاندی کا یہ تار  
میرے سیرہ بالوں میں  
گھڑی گھڑی بجلی کی طرح چمکتا ہے  
سوتے جاگتے میں اس لشکارے کی زد میں رہتی ہوں!  
ایک لمحہ تو جیسے دل ہی ٹھہر گیا تھا!  
آئیٹنہ

عمر میں پہلی دفعہ  
سچ بولتا نہیں لگا تھا  
شک کا فائدہ پیتائی کو دیا تھا میں نے  
لیکن کتنے عرصے؟

(فیصلہ کتنا ٹلتا !)

کتنے آئینے چُپ رہتے  
اور کتنی آنکھیں میرا دل رکھ سکتی تھیں

جان گئی ہوں

وقت

مری برنائی پر

پہلا شبِ خوں ڈال چکا ہے !

کیسے کیسے چہرے نظر میں گھوم رہے ہیں

فرطِ محبت سے گلنار

جوشِ عقیدت سے سرشار

مجھ کو دیکھنے، مجھ کو چھوٹے، مجھ کو پانے کی حسرت میں

کوچہ بہ کوچہ خوار

سرتاپا دلدار

آج ہمہ تن چشم وہ لوگ  
مجھ کو کیسے دیکھیں گے  
دیکھ سکیں گے؟

مالک! اس انبوہ طلب میں  
کیا کوئی ایسی آنکھ بھی ہوگی  
جس کی چمک  
بچھ جانے کی بجائے  
چاندی کے اس تار کو چھو کر  
سونے جیسی ہو جائے؟



# اک تنہا ستارہ

میری پیشانی کو دیکھ کے

میری ماں نے میرا نام

اک تارے کے نام پر رکھا

جگمگ کرنے والا

لیکن میری کیمسٹری میں

ایسا کوئی طلسم نہیں ہے

جو میری تقدیر کو جھلمل کر دے

میری مانگ میں اُس کے نام کی افشاں بھر دے!

یہیں اپنے سورج سے  
ہزاروں توری سال کے فاصلے پر ہوں  
کائنات کی بے اندازہ وسعت میں  
اک تنہا ستیارہ ہوں !

## فرزندِ زمیں سے

اک چوتھائی صدی سے زائد ساتھ کے بعد  
جس گھر کی بنیادوں میں جذبے نے رکھا  
میری ماں کا دوپٹہ، میرے باپ کی پگ  
جس کی دیواروں میں میرے خواب تمام  
چونے اور گچ کی صورت چن دیے گئے  
اُس گھر کی چھت کا مالک مجھ سے کہتا ہے  
تم، ہم میں سے نہیں ہو!

میں اس فردِ مجرم کے آگے  
سر کو جھکائے کھڑی ہونی ہوں  
عرق آلود اور مہرب لب

سوچ رہی ہوں

کیا پامیر سے آنے والی تیکھی ہوا کی سرگوشی سچ ہے  
میرے آقا

جن پر میرے اور تمہارے آباؤ اجداد نثار  
ان کے اور شرب کے بیچ

ایک صدا کا فاصلہ تھا

اس مٹی کی خوشبو میں بسنے کے لیے

مجھ کو بہن درکار

کتنے دن اور کتنے برس اور کتنی صدیاں بھائی؟

دُنیا کو تو حالات سے اُمید بڑی تھی  
پر چاہنے والوں کو جدائی کی بڑی تھی

کس جانِ گلستاں سے ملنے کی گھڑی تھی  
خوشبو میں نہائی ہوئی اک شامِ کھڑی تھی

میں اُس سے ملی تھی کہ خود اپنے سے ملی تھی  
وہ جیسے مری ذات کی گم گشتہ کڑی تھی

یوں دیکھنا اُس کو کہ کوئی اور نہ دیکھے  
انعام تو اچھا تھا مگر شرط کڑی تھی

کم مایہ تو ہم تھے مگر احساس نہیں تھا  
آمد تری اس گھر کے مقدر سے بڑی تھی

میں ڈھال لیے سمتِ عدو دیکھ رہی تھی  
پلٹی تو مری پشت پہ تلوار گر گئی تھی

چاند چہروں کے فروزاں تھے کہ ناموں کے گلاب  
شاخِ مژگاں پہ مہکتے رہے یادوں کے گلاب

تیری زیبائی سلامت رہے اقامتِ دوست!   
زیب پوشاک رہیں گے مرے زخموں کے گلاب

جی اٹھی خاکِ نمی پا کے مرے اشکوں کی  
کھل رہے ہیں مری گل میں نئے خوابوں کے گلاب

اُس نے چوما مری آنکھوں کو سحر دم اور پھر  
دکھ گیا میرے سر ہانے مرے خوابوں کے گلاب

کون چھو کر انہیں گُزرا کہ کھلے جاتے ہیں  
اتنے سرشار تو پہلے نہ تھے ہونٹوں کے گلاب

دوپہر شام ہوئی، شام شب تار ہوئی  
اور کھلتے رہے، کھلتے رہے باتوں کے گلاب

سرحدِ نور پہ اس طرح سے خوشبو پہنچی  
چاند پھولوں کے ہوئے اور بنے تاروں کے گلاب



# اک صد اپکے جاتی ہے

گھنے گھنگھریالے بالوں والا شہزادہ  
وارث شاہ کے دیس کا رہنے والا  
اوپنچاقد اور اُس سے اوپنچا شملہ  
روشن ماتھا اور اُس پر اقبال کا چاند  
بھوری آنکھیں اور اُن میں سچے موتی  
ترشے ہوئے لب اور مہکتے میٹھے بول  
کڑیل ایسا

اپنی بائیں ہتھیلی پر وہ مجھے اٹھالے  
یوں چلیا ہے

جیسے زمین فقط اُس کے قدموں کے لیے بنی ہے  
کم کم بولنے  
اور زیادہ دیکھنے والا  
میرے چاروں جانب  
اپنے وجود کی ونجلی بجائے جاتا ہے  
اُس سے ہزاروں کوس کی دُوری پر بیٹھی ہوں  
اور پھر بھی

اک صدا پکارے جاتی ہے  
میرے نام کو سا بچھ سویرے  
اک تان بلائے جاتی ہے  
مجھے پل پل تحت ہزارے !

# ایک خط

بہت یاد آنے لگے ہو  
پچھڑنا تو ملنے سے بڑھ کے  
تمہیں میرے نزدیک لانے لگا ہے  
میں ہر وقت خود کو  
تمہارے جواں بازوؤں میں پگھلتے ہوئے دیکھتی ہوں  
مرے ہونٹ اب تک

تمہاری محبت سے نم ہیں  
تمہارا یہ کہنا غلط تو نہ تھا کہ  
مرے لب تمہارے لبوں کے سبب سے ہی گلنار ہیں  
تو خوش ہو

کہ اب تو مرے آئینے کا بھی کہنا یہی ہے  
میں ہر بار بالوں میں کنگھی اوصوری ہی کر پارہی ہوں  
تمہاری محبت بھری انگلیاں روک لیتی ہیں مجھ کو  
میں اب مانتی جا رہی ہوں  
میرے اندر کی ساری رتیں  
اور باہر کے موسم  
تمہارے سبب سے  
تمہارے لئے تھے!

جواباً

خزاں مجھ میں چاہو گے تم دیکھنا

یا کہ فصل بہاراں

کوئی فیصلہ ہو

مگر جلد کر دو تو اچھا!

## جُدائی کے بندی خانے میں...

بس اب تو جینے کا ایک ہی سلسلہ ہے جاتاں !  
تمہاری سوچوں میں ڈوبے رہنا  
تمہارے خوابوں میں کھوئے رہنا  
کسی طرح تم کو دیکھنے کی سبیل کرنا  
تمہارے کوچے تک آنے کا کچھ یہاں نہ کرنا  
ہر آنے جاتے سے خیریت کی نوید لینا  
ہواؤں اور چاند اور پرندوں پہ رشک کرنا

مراجو احوال پوچھتا ہے تو یہ ہے جاننا !  
کہ جانے کب سے

جدائی کے بندی خانے میں بند

برف کی سل پہ تنہا بیٹھی

حرارتِ زندگی سے کچھ ربط ڈھونڈتی ہوں

بدن کو اپنے

تمہارے ہاتھوں سے چھو رہی ہوں !

## ایک سوال۔ دُور جا بسنے والوں سے

پھر وہی بسترِ سنجاف پہ کانٹوں کی بہار  
پھر سے شبِ خوابی کے ملبوسِ حریری میں تنِ زار کی آگ  
پھر تری یاد میں جلتے دل کو  
کسی پہلو نہیں آتا ہے قرار  
اے مرے خوابِ چراغ  
تیرا پیرا ہنِ آبی بھی اسی طرح شررِ بار ہے کیا  
اور تری چشمِ سبکِ خواب سے بھی



نیند بیزار ہے کیا

یا ہمیشہ کی طرح

تیرے لئے رقصِ دل آرام ہے رات

نیند کے شانوں پہ سر رکھے ہوئے سوتا ہے

مے کے اور ساقیءِ محفل کے اثر سے تیری

آنکھ میں ہلکے گلابی ڈورے

مسکراتا ہوا تنہائی پر

تو مری یاد غلط کرنے کو جانکلا ہے ؟

کریں ترکِ زمیں یا جائیں جاں سے  
وہی انداز اُن کے آسماں سے

اگر چاہیں تو وہ دیوار پڑھ لیں  
ہمیں اب کچھ نہیں کہنا زباں سے

ستارہ ہی نہیں جب ساتھ دیتا  
تو کشتی کام لے کیا بادیاں سے

ضروری ہو گئی اب دل کی زینت  
مکین پہچانے جاتے ہیں مکاں سے

بساطِ زیست پر اکثر زمانہ  
پلٹ لیتا ہے اپنے حق میں پانسے

وگرنہ فصلِ گل کی قدر کیا تھی  
بڑی حکمت ہے وابستہ خزاں سے

کسی نے بات کی تھی ہنس کے شاید  
زمانے بھر سے ہیں ہم خوش گماں سے

کبھی تنہائی کا ڈر روکتا تھا  
اور اب مشکل ہجوم ہماراں سے

الاؤ ہی جلانے کی شبیں ہیں  
مگر ہٹ کر کسی کے سائباں سے

سبھی سودے خاڑے کے نہیں تھے  
مگر فرصت نہ تھی کارِ جہاں سے

محبت اور وہ بھی غیر مشروط  
بہت مشکل ہے ایسے مہربان سے

نکالی بھی گئی تھیں سوئیاں کیب  
کوئی تصدیق کرتا قصہ خواں سے

میں اک اک تیر پر خود ڈھال بنتی  
اگر ہوتا وہ دشمن کی کہاں سے

جو سبزہ دیکھ کر خمیے لگائیں  
انہیں تکلیف کیوں پہنچے غزاں سے

جو اپنے پیڑ جلتے چھوڑ جائیں  
انہیں کیا حق کہ روٹھیں باغباں سے

چراغ میلے سے باہر رکھا گیا وہ بھی  
ہوا کی طرح سے نامعتبر رہا وہ بھی

زمین زاد بھی بھولا جو لفظِ رہداری  
فصیلِ شہر سے باہر کھڑا رہا وہ بھی

میں اُس کے سارے رویوں پر معترض ہوتی  
مری طرح سے مگر تھا دکھا ہوا وہ بھی

گلی کے موڑ پہ دیکھا اُسے تو کیسی خوشی  
کسی کے واسطے ہو گا رُکا ہوا وہ بھی

میں اُس کی کھوج میں دیوانہ وار پھرتی رہی  
اسی لگن سے کبھی مجھ کو ڈھونڈتا وہ بھی

نظر بھی آیا اُسے اپنے پاس بھی دیکھا  
مری نگاہ نے یہ التباس بھی دیکھا

بہت دنوں پہ چلے اور گھر سے چلتے وقت  
کسی کی آنکھ سے اپنا لباس بھی دیکھا

یہی کہا کہ نہیں اُس کا راستہ تھا الگ  
پھر اُس کے بعد ہی خود کو اُداس بھی دیکھا

مقابلے پہ زمانے کے آگے اور پھر  
پہ پیش آئیسنہ دل کا ہراس بھی دیکھا

وہ مجھ میں سوچ کے کس زاویے سے روشن ہو  
یقین بھی دیکھ لیا ہے، قیاس بھی دیکھا

سب اچھا کہتے ہوؤں کا ہراس بھی دیکھا  
امیر شہر، کبھی آس پاس بھی دیکھا

جو پیڑ اہل گلستاں کا ستر ڈھکتا رہا  
انہی کے ہاتھوں اُسے بے لباس بھی دیکھا

جو صبح سرد و منور تھے، انہیں سرِ شام  
حضورِ شاہ سراپا پاس بھی دیکھا

تمام رات جو خندق میں زیت بھرتا رہا  
اُسی کو شہر کی خاطر ادا پاس بھی دیکھا

کھلا کسی پہ نہ جس کا کبھی سیاق و سباق  
کتابِ زیت میں وہ اقباس بھی دیکھا

# ایک غیر زمینی رات

جاڑے کی اُداس چاندنی میں  
راوی کے حسین پانیوں میں  
اک تاؤ خموش بہہ رہی تھی  
کشتی کے شکستہ دل مسافر  
دریا کے سکوت سے ہراساں  
ماحول کی طرح دم بخود تھے



ایک غیر زینتی دکشی نے  
بانہوں میں سمجھوں کو لے لیا تھا  
اک نور مہتا کوئی ماورائی  
جو پردہ غم ہٹا رہا تھا  
سب زخم پرانے جاگ اٹھے تھے  
دکھ آنکھوں میں ایسے آگے تھے  
ہم خود سے نظر چُرا رہے تھے!

# ایک خوبصورت ڈرائیو

اسی راستے پر  
میں کب سے سفر کر رہی تھی  
کبھی نیم تنہا  
کبھی دوستوں کی معیت میں  
اور کبھی

اس طرح بھی  
کہ چلتی رہی اور ذرا سمت تک جاننے کی ضرورت نہ سمجھی

مگر آج اک اجنبی کے  
دلاویز، کم بولتے ساتھ میں  
ستمبر کی تپتی ہوئی دوپہر میں  
میں نے پہلی دفعہ یہ بھی دیکھا  
کہ اس راستے پر  
دو رویہ نگلابوں کے تختے بیچھے ہیں!

# آج کی رات

آج کی رات تو سونے کی نہیں ہے جاناں!  
آج کی رات ہے تجدیدِ ملاقات کی رات  
العطش کہتے ہوئے جسم کی

پہم آواز

الاماں کہتی ہوئی روح کی

بے چین صدا

تیر بارش کی دُعاؤں میں تجھے یاد کئے  
ایک مدت سے لیے بوجھِ دلِ خستہ پر  
تیری خواہش کا، ترے قرب کی آسائش کا

ساتھ دیکھے ہوئے خوابوں کا نشہ آنکھوں میں  
 ساتھ سوچی ہوئی باتوں کی دھنک نظروں میں  
 رات کے ہاتھ میں کیا ہاتھ دیا ہے دل نے  
 پاؤں پڑتے ہی نہیں جیسے زمیں پر اس کے  
 روشنی کیسی رگ و پے میں اتر آئی ہے  
 دُور تک صرف تری شکل نظر آتی ہے  
 میرے ہاتھوں میں ترے چہرے کا بے داغ کنول  
 تازہ بارش میں تو کچھ اور کھلا جاتا ہے  
 میری آنکھیں

ترے ہونٹوں کی نمی سے سرشار  
 ساری دُنیا سے چھپائے  
 تری بانہوں کا حصار  
 ذہن میں گھومتا ہے پہلے پہل کا ملنا  
 اور پھر رنگِ ملاقات کا گہرا ہونا  
 اور پھر ملنے کی خواہش کا سمندر ہونا

دھیرے دھیرے  
کسی تصویر کے ٹکڑے ملنا  
جس کی ترتیب نے دو روحوں کا سمبندھ کیا

اور یہ سچ ہے  
کہ حیرت کدہ ہستی میں  
ایک پہچان کا لمحہ بھی بہت ہوتا ہے  
ہم پہ اس لمحے کا کچھ قرض ہے باقی اب تک  
تن میں تن جذب کریں  
روح میں روح سموئیں  
کہ یہ ساعت ہے شکر کے لئے  
ریگ صحرا پہ اتر آئی ہے برسات کی رات  
آج کی رات ہے تجدید ملاقات کی رات !

وہ مجبوری نہیں تھی یہ اداکاری نہیں ہے  
مگر دونوں طرف پہلی سی سرشاری نہیں ہے

یہاں سے اُسے بس دیکھ آنا پل دوپل کو  
یہ سردِ مجرم ہے اور آنکھ انکاری نہیں ہے

میں تیری سرد مہری سے ذرا بددل نہیں ہوں  
مرے دشمن! ترا یہ وار بھی کاری نہیں ہے

میں اُس کے قول پر ایمان لا کر خوف میں ہوں  
کہیں لہجے میں تو ظالم کے عیاری نہیں ہے

پلٹنے کا ارادہ ہو سکے تو تم بھی کر لو !  
یہ باتی آج تک دل نے کبھی ہاری نہیں ہے

جہاں اک روز کھل جائیں ہمارے نام کے پھول  
بھرے گلشن میں کیا ایسی کوئی کیاری نہیں ہے

سکوتِ شہر تو پھر بھی سمجھ میں آ رہا ہے  
پس دیوار بھی کیا گریہ و زاری نہیں ہے

پچھڑنے والے اتنے ہو گئے ہیں شہر در شہر  
کہ باقی اب کسی گھر میں عزاداری نہیں ہے



مرنے سے بھی پہلے مر گئے تھے  
جینے سے کچھ ایسے ڈر گئے تھے

رستے میں جہاں تک دیے تھے  
سارے مرے ہم سفر گئے تھے

آنکھیں ابھی کھل نہیں سکی تھیں  
اور خواب مرے بکھر گئے تھے

جب تک نہ کھلا تھا اُس کا وعدہ  
موسم مرے بے ثمر گئے تھے

گرداب سے بچنے والوں کی سمت  
ساحل سے کبئی بھنور گئے تھے

ق

اب تک وہی نشہ پذیرانی  
کل خواب میں اُس کے گھر گئے تھے

مِلتا نہ تھا واپسی کا راستہ  
کیا جانیے ہم کدھر گئے تھے

# ایک شاعر کے لیے

بھیڑیے اور ہرنی کی دوستی کبھی نہیں ممکن ہے  
ذرا سی چھاؤں کی آس میں توڑنے  
کیسے گھر کو چھوڑا  
مانا کہ دیوار تھی کچی  
اور ٹپکتی رہتی تھی چھت  
خواب گاہ میں شام شام تک دھوپ بھری رہتی تھی  
لیکن وہ مٹی جس پر یہ گھر استادہ تھا  
جس پر تیرے پاؤں جمے تھے

وہ تو تیری اپنی تھی  
 سدا محبت کرنے والی  
 ماں کی طرح، ترے سب تیکھے لہجوں کو  
 ہنس ہنس کے سہہ جاتی تھی  
 تیرا آنچل  
 جب بھی کسی کانٹے سے الجھا  
 یا تیری بے خبری میں سر سے ڈھلکا  
 کون تھا جس نے تیری روائے عفت ڈھونڈی  
 آندھی اور سیلاب کے بڑھتے ریلے میں  
 تیرے وجود کے ننھے سے پتے کو کس نے تھاما تھا  
 شہر کا شہر جب تجھ پہ باتیں کرتا تھا  
 کس نے تیرے سر پر ہاتھ رکھا تھا  
 جب بھی بارشس تیز ہونی تو تیری خاطر  
 کس کے بازو پھیلے تھے  
 جب بھی زور ہوانے باندھا

تیرے گھر کے سارے دیوں کو کس نے جلائے رکھا تھا  
تیرے اک اک شعر کو کس نے سرمہ چشم بنایا تھا  
آج وطن پر وقت پڑا تو  
تجھ کو اپنا مستقبل تاریک دکھائی دینے لگا  
ماں کی خدمت

پھولوں اور تحفوں سے کب ہو سکتی ہے  
اُسے تو تیرے لمس کی حدت ہے درکار  
تجھے نئی دنیا کی مبارکباد  
مگر یہ بات گرہ میں باندھ کے رکھ لے  
جس جنگل کو تو نے اپنا گھر سمجھا ہے  
بھیڑیوں اور پتھروں سے بھرا پڑا ہوا ہے!

لازم تھا اب کہ ذوق تماشا کو دیکھتی  
کب تک تمہاری آنکھ سے دُنیا کو دیکھتی

طوفان کے جلو میں مری بے بضاعتی  
بستی کو دیکھتی کبھی دریا کو دیکھتی

بس دھوپ اور ریت ہے اور پیاس کا سفر  
کیا دل کے سامنے کسی صحرا کو دیکھتی

اُس چشمِ سرد مہر کے سب رنگ دیکھ کر  
کیا اشتیاقِ عرضِ تما کو دیکھتی

اُس شہرِ بے نیاز میں جب تک ہا قیام  
حسرت رہی کہ چشمِ شناسا کو دیکھتی

پھر چاکِ زندگی کو رفوگر ملا کہاں  
جو زخمِ ایک بار کھلا پھر بسلا کہاں

کل رات ایک گھر میں بڑی روشنی رہی  
تا رامرے نصیب کا تھا اور کھلا کہاں

اُتری ہے میری آنکھ میں خوابوں کی موتیا  
ٹوٹے گا روشنی کا بھلا سلسلہ کہاں

بن عکس آئینے کا ہنر بھی نہ کھل سکا  
دکھ کے بغیر قلب و نظر کو جلا کہاں

ترکِ تعلقات کا کوئی سبب تو تھا  
سننے کا میرے دل کو مگر حوصلہ کہاں

پچھ فیصلہ تو ہو کہ کدھر جانا چاہیے  
پانی کو اب تو سر سے گزر جانا چاہیے

نشر بدست شہر سے چارہ گری کی لو  
اے زخم بے کسی تجھے بھر جانا چاہیے

ہر بار ایڑیوں پہ گرا ہے مرا لہو  
مقتل میں اب بہ طرزِ دگر جانا چاہیے

کیا چل سکیں گے جن کا فقط مسئلہ یہ ہے  
جانے سے پہلے زحمتِ سفر جانا چاہیے



سارا جوار بھاٹا مرے دل میں ہے مگر  
الزام یہ بھی چاند کے سر جانا چاہیے

جب بھی گئے، عذابِ درِ پام تھا وہی  
آخر کو کتنی دیر سے گھر جانا چاہیے

تہمت لگا کے ماں پہ جو دشمن سے داد لے  
ایسے سخنِ فروش کو مر جانا چاہیے

# خود کلامی

یوں لگتا ہے  
جیسے میرے گرد و پیش کے لوگ  
اک اور ہی بولی بولتے ہیں  
وہ ویولینتھ

جس پر میرا اور اُن کا رابطہ قائم تھا  
کسی اور کُرسے میں چلی گئی  
یا میری لغت متروک ہوئی  
یا ان کا محاورہ اور ہوا

مرے لفظ مجھے جس رستے پر لے جاتے ہیں

اُس رستے کے معنی کے لئے  
 اُن کی فرہنگ جدا ہے  
 میں لفظوں کی تقدیس کی خاطر چُپ ہوں  
 اور میری ساری گفتگو  
 دیوار سے یا تنہائی سے یا اپنے سایے سے ممکن ہے  
 مجھے ڈر اُس پل سے لگتا ہے  
 جب خود میں سکرٹے سکرٹے  
 میں اپنے آپ سے باتیں کرنے والی  
 (رابطہ رکھنے والی)  
 فریکوئنسی بھی بھلا دوں  
 اور اک دن  
 "مے ڈے، مے ڈے" کرتی رہ جاؤں!

MAY DAY



*She has given the most beautiful female touch to Urdu poetry.....* Delhi Recorder

*Now the perspective and themes are no more those of a young emotional girl but that of a mature, sensitive woman whose individual perception has become a comprehensive, collective vision of throbbing mind.....* 3rd World International



Sole Stockists / Distributors:

**JAHANGIR BOOK DEPOT**

Urdu Bazar, Lahore. Ph: 042-7220879  
Iqbal Road, Rawalpindi. Ph: 051-5539609